

**“በሰላም ለኢትዮጵያ” የኅዋ ሰሌዳ አማካይነት፤
ባለፈው ዓመት የፈጸምነው፤ የጳጉሜ ጸምና ጸሎት ምሕላችን፤
ምንን ውጤት አስገኘ?**

**ለዘንድሮዋ የጳጉሜ (ዕሥራ ምዕቱ) ዓመተ ምሕረት ጳጉሜስ፤
ተመሳሳይ ሃይማኖታዊ ምግባርን ለማካኘድ፤
ምን ዓይነት ዝግጅትን አድርገናል?**

“ሰላም ለኢትዮጵያ” ኅዋ ሰሌዳ፡ ባለፈው ዓመት ባሳሰበው መሠረት፡ እኛ፡ ኢትዮጵያውያንና ኢትዮጵያውያት፡ የጸመ ኢትዮጵያን ሥርዓተ ጸሎት ተከትለን፡ ባለፈው ዓመት፡ ከጳጉሜ ፩ እስከ ፮ ቀን፡ ፲፱፻፺፱ ዓ. ም. ድረስ፡ ለሦስት፡ ወይም፡ ለስድስቱም ዕለታት፡ በያለንበት፡ የጸምና የምጽዋት፡ የጸሎትና የስግደት ምግባራችንን በማካኘድ፡ የቅዱሱ ኪዳን ኢትዮጵያዊነት፡ ሃይማኖታዊ ተልእኳችንን መፈጸማችን ይታወሳል።

ታዲያ! እንዲያ ባለው፡ በተሟላው፡ ሥጋዊ፡ ነፍሳዊና መንፈሳዊ ትጥቃችን ተሰልፈን፡ በተጨማሪ፡ የፀረ ኢትዮጵያዊውን የኃይል ጥቃት መከተን በመቋቋም፡ የተከናወነው፡ ያ ተጋድሏችን፡ አስፈላጊውን መልካም ፍሬ በማስገኘት፡ ተከናውኖ መፈጸሙንና በእኛ አሸናፊነት ማብቃቱን የተገነዘብን ስንቶቻችን ነን? ይህን ጥያቄ፡ እያንዳንዳችን፡ በየግላችን፡ ልንመልሰው የሚገባን በመኾኑ፡ ይህንኑ ግዳጃችንን፡ እስካኹን፡ ለፈጣሪያችንና ለየራሳችን፡ ለሌላውም ፍጡር ሳንፈጽመው እንዳልቆየ ይታመናል።

ይህን መደምደሚያ አሳብ መሠረት በማድረግ፡ እውነታውን፡ ለታማኞቹ የሃይማኖት ወገኖቻችን ለመግለጽና ለማስጨበጥ ስንል፡ እኛም፡ ለዚህ ጥያቄ የሰጠነውን መልስ፡ ከዚህ እንደሚከተለው፡ አብራርተንና አስፋፍተን አቅርቦናል፤ ስለዚህ፡ በየላችሁበት፡ በጠለቀና በመጠቀ፡ የቅዱሱ ኪዳን ክርስቲያናዊና መንፈሳዊ አእምሮ ችግሮችህ እንድትመለከቱት ጋብዘናችኋል!

የዚህ መልእክት ዓቢይ ግብ፡ እንዲህ በሚል አጭር ዐረፍተ ነገር ይጠቃለላል፡- “በሰላም ለኢትዮጵያ” የኅዋ ሰሌዳ አማካይነት፡ ባለፈው ዓመት የፈጸምነው፡ የጳጉሜ ጸምና ጸሎት ምሕላችን፡ እንደማንኛዎቹም የጸመ ኢትዮጵያ ሱባኤዎቻችን፡ ያስገኘው ውጤት፡ እውነተኛዋ የእግዚአብሔር ሰላም፡ የሰብአዊው ፍጥረት መጀመሪያ ከኾኑት፡ ከአዳምና ሔዋን ህልውና አንሥቶ፡ እስከዛሬ፡ ለዘላለምም፡ በቅዱሱ ኪዳን አማካይነት፡ ለኢትዮጵያና ለኢትዮጵያውያን የተሰጠች መኾኗን፡ ለየራሳችን አውቀን፡ ለሌሎች ለማሳወቅ የመቻሉን ብቅዓት ማግኘታችን ነው።

እንግዲህ፡ እውነታው ይህ ከኾነ፡ “መልካም ፍሬ” ከተባለው፡ ከዚህ ብቅዓት የተደረሰው፡ እንዲሁ በከንቱ አይደለም፤ በእውነተኛ ንስሐ ጠርቶ ከተመራ ሃይማኖታዊ ምግባር እንጂ። ያም ሃይማኖታዊ ምግባር፡ ለአገራችንና ለሕዝቧ፡ እንዲሁም፡ በስደትና በልዩ ልዩ ምክንያት፡ በመላው ዓለም ለተበተነው ወገኖችን፡ ለቀረውም ዓለም ጭምር፡ እውነተኛዎቹን የእግዚአብሔርን ሰላም ለማስገኘት ይበቃ ዘንድ፡ በቅድሚያ፡ ከየራሳችን ንጹሕ ልቦና የመነጨው ንስሐችን፡ በፈጣሪና በቅድስት እናቱ መንበር ፊት፡ በእውነትና በመንፈስ ቅዱስ አምልኮ መቅረብ እንደነበረበት፡ ያለጥርጥር ይታወቃል፤ እንዲህ ካልኾነ በቀር ደግሞ፡ ይህን የመሰለው ሕያው ጸጋ፡ በሌላ ዘዴና መንገድ ከቶ ሊገኝ የሚቻል አይደለም። አዎን! በዚያ ንስሐችን ላይ ተመሥርቶ የተካኘደውና የተፈጸመው፡ ጸምና ጸሎት፡ ምጽዋትና ስግደት፡ እነሆ፡ ያንን፡ በየራሳችንና በአገራችን ላይ የታየውን የመልካም ፍሬ ምርት፡ በእውን አበርክቶ ለማቅረብ ተቻለው።

ይህን እውነታ በሚመለከት፡ ቀደም ብለውና በጊዜው ተላልፈው በነበሩት መልእክቶቻችን አማካይነት፡ አንዳንድ ሕያዋን ቍምነገሮች፡ በተቻለ መጠን፡ ለኹሉ ተሠራጭተው ስለነበረ፡ እነዚያን ቍምነገሮች የተመለከታቸውና የሰማቸው፡ አስተዋዩ ኢትዮጵያዊ ወገን ኹሉ፡ የዚህን እውነታ ምንነት፡ በቀላሉ እንደተረዳው ይታመናል። አዎን! ይኸው ሃይማኖታዊ ምግባራችን፡ ለዚህ የአሸናፊነት ፍሬ የበቃው፡ የዛሬ ኹለት ሺህ ዓመት፡ በመድኃኒታችን ኢየሱስ ክርስቶስ በጸደቀችውና በጸናችው፡ በእውነተኛዬቱ የእግዚአብሔር ሰላም ፍቱን መሣሪያነት መኾኑን ስንገልጽ፡ እጅግ ደስ እያለንና ይህን ላደረገ ፈጣሪያችን፡ የሚገባውን ምስጋናችንን እያቀረብን ነው። የዚህች፡ የእግዚአብሔር ሰላም ፍቱን መሣሪያነት፡ በሃይማኖትም፤ በምግባርም የተረጋገጠው፡ በዚያ፡ በአዲስ ኪዳን፡ የምሕረት ዘመን መባቻ ነበር፤ ያም ዘመን፡ እርሷ፡ በዲያብሎስ አበጋዝነት በሚመራው፡ የሰዎች የክፋትና የጥፋት ኃይላት፤ በኃጢአትና በሞትም ላይ፡ ለአንዴና ለመቼውም ጊዜ፡ የድል አድራጊነት ዘውድን የተቀዳጀችበት ምዕራፍ ነበር፤ ከዚያም ወዲህ፡ ይኸው የአሸናፊነት ህልውናዋ፡ በእውነተኛቹ የእግዚአብሔር ወገኖች ልቦና አማካይነት፡ የምድርን ኹለንተና አጥለቅልቆና በዓለም ሕዝቦች መካከል ሰፍኖና ገንኖ ይታያል።

ይኹን እንጂ፡ “ለኢትዮጵያ፡ ሰላምን፡ ለማስገኘት፡ 'በሰላም ለኢትዮጵያ' የጎዋ ሰሌዳ አሳሳቢነት፡ ባለፈው ዓመት የተካኘደው፡ የጳጉሜ ጸምና ጸሎት፡ ለኢትዮጵያ፡ ሰላምን አስገኝቷል!” የሚለው፡ ይህ፡ ከዚህ በላይ የተሰጠው መግለጫ፡ ምናልባት፡ በአብዛኛው፡ የዘመኑ ኢትዮጵያዊ ትውልድ ዘንድ፡ ግራ ሊያጋባና ይኸው ወገን፡ ይህንኑ እውነታ፡ አምኖ ሊቀበለው እንደሚያዳግተው፡ ማንኛውም አማኝ አስተዋይ፡ በቀላሉ ሊያውቀው ይችላል። በእርግጥ፡ “ሃይማኖት የለኝም!” ሊል በሚችል ሰብአዊ ፍጡር ዘንድ፤ ወይም፡ የሃይማኖት ጉድለት ባላቸው ዘንድ፡ ይህን የመሰለው፡ ግራ የመጋባትና የመጠራጠር ችግር መፈጠሩ እንደማይቀር የታወቀ ነው።

ያ፡ ግራ የገባውና የሚጠራጠረው ወገን፡ ለዚህ ግራ መጋባትና ጥርጣሬ የተዳረገው፡ በራሱ ፍላጎትና ምርጫ እንጂ፡ ያስገደደው የበላይ ኃይል ኖሮበት አይደለም፤ ወይም፡ ይህን እውነታ የመቀበል ፍላጎት ኖሮት ቢኾን፡ ይህንኑ ምርጫ ለማድረግ፡ ሥልጣንና መብት፤ ችሎታም አጥቶ አይደለም። የዚያ ወገን ባልደረባ የኾነው፡ እያንዳንዱ ሰብአዊ ፍጡር፡ ለዚያ፡ ግራ ለሚያጋባውና ለሚያጠራጥረው፤ ደካማና እኩይ ለኾነውም፡ ለግራው የመንፈስ ኃይል፡ ራሱን አሳልፎ የሰጠው፡ በገዛ ፈቃዱ ነው፤ እንዲህ፡ ሃይማኖት አልባ፤ ወይም፡ የሃይማኖት ጉድለት ያለበት ተጠራጣሪ (መናፍቅ) ኾኖ፡ ግራ የተጋባውና ወላዋይ የኾነው፡ አዎን! በራሱ ምርጫ ነው፤ ስለዚህ፡ እነሆ፡ በውስጡም፤ በውጪውም፡ የእግዚአብሔርን ሰላም አጣ! ለጠንቀኛና ጽኑ ብኩንነትም ተዳረገ! ከዚህ የተነሣም፡ ይኸው፡ ምድራዊና ሥጋዊ ኑሮውን፡ በሥቃይ የሚገፋ ኾነ!

ይህም ማለት፡ ያ ሰው፡ እውነታውን አምኖ መቀበሉ ቀርቶ፡ ስለእግዚአብሔር ሰላም የምትናገረውን፡ የእግዚአብሔርን እውነት ሰምቶና ተረድቶ፡ ለማወቅ እንኳ ፍላጎት ጨርሶ የሌለው ፍጡር መኾኑን፡ ለራሱም፤ ለፈጣሪውም፤ ለሌላውም ፍጡር አረጋግጦ አሳየ ማለት ነው፤ በዚህ ግብሩም፡ የተፈጠረባትንና ባሕርዩ የኾነችውን፡ “ሕሊና” የምትባለውን፡ የእግዚአብሔርን እውነት፡ ከራሱ ውስጥ ገላልጦ ለማወቅ፡ ሰብአዊ ፍላጎቱን ከማነሣሣት ይልቅ፡ ላልተፈጠረበት፡ የግራ ቢስነት ሐሰት፡ ራሱን ለማስገዛት መጣርን መፍቀዱንና መምረጡን፡ በግል አስተሳሰቡና የህልውናው አካሄድ፡ እነሆ፡ ራሱ መሰከረ።

ስለዚህ፡ እያንዳንዱ ሰው፡ ባለማወቅ ጨለማ ተውጦና በድንቅርና መረብ ተተብትቦ፤ በሐሰትም ቀንበር ተቀፍድዶ መኖርን የመምረጥ፤ ያን ኑሮ ተቀብሎም፡ በዚያ የመኖር ዝ ባሌው፡ ከመጀመሪያዎቹ ፍጡራን፡ ከአዳምና ሔዋን አንሥቶ የነበረ፤ ዛሬም ያለ እና ወደፊትም፡ እስከዓለም ፍጻሜ የሚቀጥል መኾኑ፡ ይኸው፡ በግልጽ ይታያል፤ የእግዚአብሔርን እውነት ለማወቅ አለመፈለጉና ፡ ወደዚያ ግብ ለመድረስ፡ ጥረቱ ቀርቶ፡ አንዳችም ዓይነት ሙከራን እንኳ አለመድረጉ፡ ከዚያ ፍላጎት አለመኖር የተነሣ መኾኑ

የታወቀ ነው፤ ይህ አቋሙም፣ ከላይ በተወሳው የሃይማኖት ጉድለትና የአላዋቂነት አስተሳሰብ የተመረጠውን፣ ራሱን፣ ሰብአዊውን ፍጡር፣ የቱን ያህል እንደጎዳው አረጋግጦ ለማስረዳት፣ የዛሬው፣ የሰው ልጅ አሳዛኝ ኹኔታ ይበቃል።

አዎን! ከፍጥረት መጀመሪያ አንሥቶ፣ በፈጣሪ በኩል የተካኘደው፣ የእግዚአብሔርን እውነት፣ ገልጦ የማሳየቱና አግዝፎ የማሳወቁ ነገር፣ ምሥጢር ሳይኾን፣ ገሃድ ወጥቶ፣ በእውን የተከሰተውና የተፈጸመው፣ የዛሬ ኹለት ሺህ ዓመት መኾኑ፣ በታማኞቹ የቅዱሱ ኪዳን አማኞች ዘንድ፣ በሃይማኖት ተቀባይነትን አግኝቷል፤ ይህም ማለት፣ ቀድሞ የነበረችውንና ኋላ፣ በራሳቸው፣ በሰብአውያን ፍጡሮች የተሳሳተ የምርጫ ጠንቅ ምክንያት፣ ለበርካታ ሺህ ዓመታት ታጥታ የቆየችውን፣ ያቺኑ፣ አማናዪቷን የእግዚአብሔርን ሰላም፣ ከድንግል ማርያም በተወለደው፣ በኢየሱስ ክርስቶስ ቤዛነት፣ ለኢትዮጵያና ለኢትዮጵያውያን ብቻ ሳይኾን፣ ለመላው ፍጥረተ ዓለምና ለሰው ዘር ኹሉ፣ መልሶ ለማስገኘት የተቻለ መኾኑ፣ ለፍጥረተ ዓለሙ፣ በይፋ የተገለጠበትና የተረጋገጠበት ጊዜ ማለት ነው። ነገር ግን፣ አብዛኛው የሰው ወገን፣ ይህን ተጨባጭ የኾነ መለኮታዊ እውነታ በሚመለከት፣ ምንም ድርጊት እንዳልተፈጸመ፣ ምንም ኹኔታም እንዳልደረሰ፣ እንደፍሬ ቢስና እንደከንቱ ነገር ቆጥሮ፣ በንቀት ስለተወደደ፣ እነሆ፣ ሰብአዊው ችግርና ሥቃይ እየጨመረ ኹዶ፣ አኹን ካለበት ደረጃ ሊደርስ ችሏል።

አዎን! በመጀመሪያ፣ በሥጋቸው፣ ወንድና ሴት፣ በነፍሳቸው ደግሞ፣ በራሱ መልክ አድርጎ የፈጠራቸው፣ በመጨረሻም፣ በቅዱስ መንፈሱ፣ የልጅነትን ጸጋ ያቀዳጃቸው እግዚአብሔር፣ ከመለኮታዊ እውቀቱና እውነቱ፣ ፍቅሩና ደስታው ጋር፣ ሰላሙን ጭምር፣ ለእኒያ ለመጀመሪያዎቹ አዳምና ሔዋን፣ በምልዓትና በስፋት ሰጥቷቸው ነበር፤ እነርሱ ግን፣ በሥጋ ወልደው ከሚያሳድጉ፣ ሰብአውያን ወላጆች ይልቅ፣ እጅግ በበለጠ ደግነትና ርኅራኄ የያዘቸውን፣ ያን የመሰለውን ፍጹም የሕይወት ጸጋና ሀብት ያጎናጸፋቸውን፣ የሚያውቁትን ፈጣሪያቸውን ትተው፣ የማያውቁትን የክፋትና የሐሰት፣ የጥላቻና የጦርነት አባትና አበጋዝ የኾነውን ዲያብሎስን ተከተሉ። ከዚያን ጊዜ ጀምሮ፣ ያች፣ የእግዚአብሔር ሰላም፣ በሰው ልጆች ዘንድ፣ ከደረሰባትና ከሚደርስባት የፍላጎት ማጣትና የፈቃደኝነት ማነስ የተነሣ፣ ከሌሎቹ የደግነት ባሕርያት ጋር አብራ፣ ከሰዎች ልቦና ታጣቸው፣ ተሰወረቸው። በእርሷ ፈንታ፣ የእርሷና የመሰሎቿ ደጋግ ባሕርያት ተቃራኒዎች የኾኑት የክፋት ጠባያት፣ በሰዎች ልቦና ውስጥ ተተኩ፣ ሰፊኑ።

“ለመኾኑ፣ የእግዚአብሔር ሰላም ስንል ምን ማለታችን ነው? የእግዚአብሔር የተባለችው ሰላም፣ ምን ዓይነት ናት? ሌላ ሰላም፣ ወይም፣ ሌሎች ሰላሞች አሉን?” የሚል ጥያቄ፣ የእግዚአብሔርን እውነት በማያውቁና በማያምኑ ዘንድ መኖሩ አይቀርም፤ ሊጠየቅ የሚያስፈልግ፣ አጥጋቢ መልስ ሊሰጠውም የሚቻል፣ ተገቢ ጥያቄ ነው።

መልሱም፣ እንዲህ በሚል አጭር ቃል የሚጠቃለል ይኾናል፡- የእግዚአብሔር ሰላም ስንል፣ ከፍጹሟ የእግዚአብሔር ፍቅር የምትመነጨውን፣ ጥንታዊቷንና ብቸኛዪቱን፣ ደጊቱንና መልካሚቱን፣ ንጹሐቱንና እውነተኛዪቱን ሰላም ማለታችን ነው፤ በመጨረሻም፣ “አነ ውእቱ፣ ፍኖተ ጽድቅ ወሕይወት፤ ...ወአንስ፣ በእንተ ዝ ቱ ተወለድኩ፤ ወእንበይነ ዝንቱ መጸእኩ፣ ውስተ ዓለም፣ ከመ እኩን ሰማዕተ በጽድቅ!” ማለትም፣ “እኔ፣ የእውነት መንገድና ሕይወት ነኝ፤ ሰው ኾኜ የተወለድሁት፣ ወደዚህም ዓለም የመጣሁት፣ ለእውነት መስክሩዋ ልኾን ነው!” ብሎ በተናገረው፣ በእግዚአብሔር ወልድ ሰው መኾን፣ በዚህ ዓለም፣ በሰዎች መካከል፣ በሕያው ሰውነት ገዝፋ ታይታለች፤ ተመላልሳለች።

ይህችው የእግዚአብሔር ሰላም፣ በመለኮታዊ ሰውነቱ የተገለጠችበት፣ የሰላሙ ንጉሥ፣ ኢየሱስ ክርስቶስ፣ ከቅድስት ድንግል ማርያም ተወልዶና አድጎ፣ ወደዚህ ዓለም የመጣበትን ሰብአዊና መለኮታዊ ተልዕኮውን እንደፈጸመ፣ የተናገራቸውን ሕያዋን ቃላት፣ እዚህ ላይ መጥቀሱ፣ እግዚአብሔር፣ ስለሰላም ምሥጢርና ስለምንነቷ፣ ለፍጥረተ ዓለሙ

ያደረገውንና የገለጠውን፣ ዕውቀት ድንቅ የኾነውን፣ መለኮታዊ ሥራውን፣ በእውን አረጋግጦ ያሳያል፤ እነዚህም፡-

፩ኛ፡ የሾህ አክሊሉን ተቀዳጅቶ፡ በመስቀል ዙፋኑ ላይ ከመቸንከሩ በፊት፡ “እንካችሁ! ይህ ሥጋዬ ነው፤ ይህም ደሜ ነው፤ ኹላችሁም፡ ብሉት! ጠጡት! ስለብዙዎች፡ ለኃጢአት ይቅርታ የሚሠዋ፡ የአዲስ ኪዳን መሥዋዕት ነው!”

፪ኛ፡ ራቁቱን ተቸንክሮ ሣለ፡ “አባት ሆይ! የሚያደርጉትን አያውቁምና፡ ይቅር በላቸው!”

፫ኛ፡ ከተቸንከረበት መስቀሉ ሳይወርድ፡ ነፍሱ፡ ከሥጋው ተለይታ፡ ዘለዓለማዊውን ነጻነት፡ ለሕያዋንና ለሙታን ነፍሳት ለማብሰር፡ ወደሲኦል ስትኼድ፡ ሥጋው ደግሞ፡ ወደመቃብር ወርዶ፡ ለሦስት መዓልትና ለሦስት ሌሊት ካረፈ በኋላ፡ መለኮት የተቀላቀለው ሥጋውና ነፍሱ፡ እንደገና አንድ ኾነው፡ በትንሣኤ አካል ተነሥቶ፡ ደቀ መዛሙርቱ፡ በጎዘንና በቀቢጸ ተስፋ (ተስፋ በመቀረጥ)፡ በፍርሃትና በድንጋጤ ተውጠውና ተሰብስበው በነበሩት ቤት፡ በመካከላቸው ተገኝቶ፡ “ሰላም ለእናንተ ይኹን!” ብሎ ያስሰማቸው ቃሎቹ ናቸው። (ማቴ. ፳፮፡ ፳፮-፳፰። ዮሐ. ፲፬፡ ፮፣ ፲፰፡ ፴፯።)

የእግዚአብሔር ሰላም፡ እንግዲህ፡ ይህች ናት።

በእርሷ አንጻር ደግሞ፡ ማለትም፡ የእግዚአብሔር እንደኾነችው፡ እንደዚችው፡ ሰላም፡ ማስመስያ የኾኑ፡ የሰዎች፡ ወይም የዲያብሎስ፡ የምትሐት፡ ወይም፡ የሐሰት ሰላሞች አሉ። ስለእነዚህ፡ የሰላም ዓይነቶች፡ አስከፊ ምንነትና መራራ ፍሬነት፡ እዚህ ላይ፡ ብዙም ማተት፡ የሚያስፈልግ አይመስልም፤ ምክንያቱም፡ ከአዳምና ሔዋን ጊዜ አንሥቶ፡ በቃኤል ወገኖች እየተካኸደ ባለው፡ የአቤል ወገን በኾነው፡ በኖላ ዘመን የደረሰው የጥፋት ውኃም እንኳ ሊያሻሽለው ሳይችል ቀርቶ፡ እስከዛሬ በቀጠለው፡ የሰው ልጆች አስተሳሰብ፡ አኗኗርና ድርጊት፡ እነሆ፡ በገሃድ ስለሚታይና በግዘፍ ስለሚዳሰስ ነው። እነዚህን የመሰሉትን የሰላም ዓይነቶች፡ እኛ የቅዱሱ ኪዳን ኢትዮጵያውያንና ኢትዮጵያውያት አንቀበላቸውም፤ እውቅናም እንሰጣቸውም።

እኛ አምነን፡ እውቅናም ሰጥተን የተቀበልናት፡ የእግዚአብሔር ሰላም፡ ይህች ናት፡- በጥንቱ የፍጥረት ዘመን፡ ለአዳምና ለሔዋን ተሰጥታ ሣለች፡ ይኹን እንጂ፡ ከእነርሱ በኋላ የተተኩት፡ “የሰው ልጆች” የተባሉት ዘሮቻቸው፡ እርሷን፡ ካለመፈለጋቸው የተነሣ፡ ከዚያን ጊዜ ጀምሮ፡ ከእነርሱ ተለይታ፡ “የእግዚአብሔር ልጆች” በተባሉት ዘሮቻቸው ግን ስለተፈለገች፡ በእነርሱ ዘንድ ተወርሳ በመከበሩም፡ እነርሱን ጠብቃ የቆየችውን ነው፤ በመጨረሻውም ዘመን፡ እግዚአብሔር ወልድ፡ ኢየሱስ ክርስቶስ፡ “ሰላም የሁሉንም ለክሙ፤ ወሰላም አቡየ እሁብክሙ፤ አኮ፡ በከመ ይሁብ ዓለም፡ ዘእሁብክሙ አነ።” ማለትም፡ “ሰላሜን እተውላችኋለሁ! የአባቴንም ሰላም እሰጣችኋለሁ! እኔ የምሰጣችሁ፡ ዓለም እንደሚሰጠው አይደለም።” ብሎ ተናግሮላት፡ ላልፈለገችና ለተወዘተ፡ ለሰው ልጆች ሳይቀር፡ በጸጋ የተመለሰችውን፡ የእግዚአብሔርን ሰላም ነው፡ እኛ፡ የእግዚአብሔር ሰላም የምንላት። (ዮሐ. ፲፬፡ ፳፮።)

መምህራችን ኢየሱስ ክርስቶስ፡ ስለእግዚአብሔር ሰላም ምሥጢርና ምንነት፡ ለይቶ፡ ይህን መለኮታዊ ቃል የተናገረው፡ “በምድር ላይ፡ ሰላምን ለማምጣት የመጣሁ አይምሰላችሁ፤ ሰይፍን እንጂ፡ ሰላምን ለማምጣት አልመጣሁም። ሰውን፡ ከአባቱ፡ ሴት ልጅንም፡ ከእናቷ፡ ምራትንም፡ ከአማቷ እለያይ ዘንድ መጥቻለሁና፤ ለሰውም፡ ቤተሰቦቹ፡ ጠላቶች ይኾኑበታል። ማንም፡ ወደእኔ የሚመጣ ቢኖር፡ አባቱንና እናቱን፡ ሚስቱንም፡ ልጆቹንም፡ ወንድሞቹንም፡ እኅቶቹንም፡ የራሱን ሕይወት እንኳ ሳይቀር ባይጠላ፡ ደቀ መዝሙራ ሊኾን አይችልም። መስቀሉንም የማይዝ፡ በኋላዬም የማይከተለኝ፡ ለእኔ ሊኾን አይገባውም። ነፍሱን የሚያገኝ፡ ያጠፋታል፤ ነፍሱንም፡ ስለእኔ የሚያጠፋ፡ ያገኛታል።”

ያለውን መመሪያውን አምነውና ተከትለው ለፈጸሙት፣ ለቀደሙትና ዛሬም ለሚፈጽሙት ወገኖቹ መኾኑን አተኮሮ መመልከት ይገባል። (ማቴ. ፲፥ ፴፬-፴፱። (ሉቃ. ፲፬፥ ፳፮-፳፯።))

እንግዲህ፡ የእግዚአብሔር ሰላም፣ የእግዚአብሔር እንደኾኑት፣ እንደመንፈሱ፣ እንደመንግሥቱ፣ እንደእውነቱ፣ እንደእውቀቱ፣ እንደፍቅሩ፣ እንደሕይወቱና እንደብርሃኑ ኹሉ፡ የምትገኘውና የምትኖረው፣ የምትሰፍነውም፡ በሰው ልቦና ውስጥ ነው። ስለዚህ፡ ከላይ፡ በመልእክታችን መግቢያ ጀምሮ እንደገለጽነው፡ አንድ ሰብአዊ ፍጡር፡ የቅዱሱ ኪዳን ሃይማኖት ከሌለው፣ ወይም፡ የዚህ ሃይማኖት “ተከታይ ነኝ!” እያለ፡ ነገር ግን፡ በሃይማኖቱ ጉዳሉነት ምክንያት፡ ተጠራጣሪ ከኾነ፡ በዚያ ሰው ልቦና ውስጥ፡ የእግዚአብሔር ሰላም ልትገኝ፣ ልትኖርና ልትሰፍን አትችልም፤ የእግዚአብሔር ሰላም፡ በዚያ ሰው ልቦና ውስጥ ከሌለች ደግሞ፡ ያ ሰው፡ በውስጡ፡ ለራሱ ብቻ ሳይኾን፡ ከውጭውና በውጭ ካሉት፡ የተፈጥሮ ወገኖቹ፣ የሥነ ፍጥረቱ አካል አባሎች ከኾኑት ፍጡራንም ጋር፡ እውነተኛዋን ሰላም አግኝቶ፡ በሰላም ሊኖር ከቶ አይቻለውም።

ይህ ነው፡ የዛሬው የኢትዮጵያ ትውልድ ችግር። በቀደሙት ወላጆቹና በእግዚአብሔር መካከል ያለውን የቅዱሱን ኪዳን ስምምነት አፍርሶና ክዶ፡ በዚያ፡ በተቀደሰው ቃል ኪዳን ላይ፣ በምልክቶቹና በምግባሩ ሥርዓት ላይ ጭምር፡ የሃይማኖት ዓመፅና የአምልኮ ምንዝርናን እያካኼደ ስላለ፡ በራሱ ልቦና ውስጥ ኾነ፡ በአገሩና በወገኑ፣ በመካከሉና እርስ በርሱም፡ እውነተኛዋን የእግዚአብሔርን ሰላም፡ በቅርብ፡ ሊዳስሳትና ሊያገኛት ቀርቶ፡ በሩቁም እንኳ፡ በተስፋ ሊያያት ከቶ አልተቻለውም።

ከዚህ የተነሣ፡ በኢትዮጵያም ኾነ፡ ከኢትዮጵያ ውጪ ያሉት፡ የቤተ ሕዝቡ፣ የቤተ ክህነቱና የቤተ ምልክትናው ወገኖች፡ በመካከላቸውና እርስ በርሳቸውም እንኳ ቢኾን፡ የእግዚአብሔርዋን ሰላም ሊያገኛት ቀርቶ፡ በሰብአዊው፣ ወይም፡ በሌላው፡ በባዕዱ ሰላም እንኳ መጠቀም አቅቷቸው፡ ይኸው፡ በመላው ዓለም ፊት፡ ሲወነጃጀሉ፣ ሲተናነቁና ሲተላለቁ፣ በመለኮታዊው ቃል መሠረትም፡ “ልቅሶና ጥርስ ማፋጨት” በባዘበት፡ አሳዛኝና አሠቃቂ ኹኔታ ሲማቅቁ ይታያሉ።

እንዲያውም፡ ቀድሞ፡ በሥልጣን ላይ የቆዩት፡ የእነዚህ የምስቱም ቤቶች ወገኖች፡ ከሥልጣናቸው ተባርረው እንዲሰደዱና እንዲወገዱ፣ በእነርሱ ቦታ ላይ ደግሞ፡ አዲሶቹ ተተክተው፡ እነዚያን፡ ከእነርሱ በፊት የነበሩትን ባለሥልጣኖች ሲያሠቃዩ የኖሩትን፡ እንዲያሠቃዩ የሚያደርገው፡ የመለኮት የጽዋ አዳይነት፡ በማይቀረው የዳኝነቱና የቅጣቱ ግዳጅ አፈጻጸም ሥርዓት፡ እየቀጠለበት መኾኑን፡ ይኸው ትውልድ፡ ጨርሶ በማስተዋል አይመለከትም።

ይህም ማለት፡

በቅድሚያ፡ “በእግዚአብሔር ሥርዓተ መንግሥት እየተመራሁ አስተዳድራለሁ!” ይል የነበረው፡ የአጼ ኃይለ ሥላሴ ትውልድ፡ ሊያከብረውና ሊጠብቀው በሚገባው፡ በቅዱሱ ኪዳን ሃይማኖቱና ምግባሩ ላይ፡ በጨለማና በሥውር ሲፈጽም ከኖረው ክህደቱና ዓመፁ፣ ምንዝርናውም፡ “ደርግ” በተባለውና “እግዚአብሔር የለም!” በሚል ባዕድ ፍልስፍና በሚመራ፡ ጨካኝና ግፊኛ ኃይል ከተጋለጠ በኋላ፡ ፍዳው ያመጣበትን ቅጣት፡ በዚህ በደርግ እጅ ተቀብሎ ማለፉን መዘንጋት ነው፤

ተከታዩ ደግሞ፡ ደርግ፡ ጽዋው ሲደርስ፡ እርሱም፡ በቅዱሱ ኪዳን ሥርዓት ላይ የፈጸመው ክህደትና ዓመፅ፣ አመንዝራነቱም፡ ከቀደመው የባሰና በይፋ የተገለጸ ኾኖ ስለተገኘ፡ እርሱን በሚቀጣው፡ የእግዚአብሔር ሰላም በሌለው፡ በሌላ ተቃዋሚ ኃይል ከሥልጣኑ ተባርሮ፡ እነሆ፡ እርሱም በፋንታው፡ እርሱ ካፈራው ትውልድ ጋር፡ በሠፈረበት የፍዳ ቀኑና እየተሠፈረበት፡ ይኸው፡ ከእርሱ በበለጠ፡ በተራቀቀና በሰላ ሠይፍ ሲመተር፡ መገኘቱን አለማጤን ነው።

ለአስተዋይ ተመልካች የሚያስገርመው አንድ ሌላ፡ ልዩ ነገር አለ፤ ይኸውም፡ የዛሬው ኢትዮጵያዊ ትውልድ፡ ይህ ኹሉ መዓት የወረደበትና አኹንም፡ እየወረደበት

ያለው፡ በምን ምክንያት እንደኾነ፡ ጠንቁን ሊያውቅ አለመፈለጉ፤ ወይም፡ አለመቻሉ ነው። ጠንቁ፡ በቅዱሱ ኪዳን ላይ ከፈጸመው፡ ከራሱ ክህደት፤ ዓመፅና አመንዝራነት የተነሣ መኾኑን ለመገንዘብ ቢችልም፡ በንስሐ በመመለስ ፈንታ፡ ከልጅ ወደ ልጅ ሲተላለፍ ከቆየው፡ ከቅዱሱ ኪዳን ሃይማኖታዊ ውርሱ ጋር እልህ ተጋብቶ፡ “እምቢ፡ አሻፈረኝ!” ማለትን፡ አውቆና ፈልጎ መምረጡ ነው።

እንግዲህ፡ የእግዚአብሔር ሰላም የሌለችበት ሰውነት፤ ቤተሰብና ኅብረተሰብ፤ አገርና ዓለም፡ የህልውናው ዕድል ፈንታ፡ ይህ በመኾኑ፡ እጅግ ያስተክዛል። ከዚህ ይልቅ የበለጠ የሚያሳዝነው፡ “ዛሬ፡ በኢትዮጵያ ሰላም የለም!” የሚል፡ የዛሬው የኢትዮጵያ ትውልድ አባል የኾነ ግለሰብ ቢኖር፡ ያ ሰው፡ ይህን የሚለው፡ የእግዚአብሔር ሰላም፡ በኢትዮጵያና በዓለሙም ላይ ሳትኖር ቀርታ ሳይኾን፡ በራሱ፡ በዚያ ግለሰብ ሰውነት ውስጥ ባለመኖርዋ ብቻ መኾኑን፡ ሊያውቅ አለመቻሉ ነው፤ አዎን! የዚያ ሰው፡ ሥጋዊዉና ነፍሳዊዉ፤ መንፈሳዊዉም ኹለንተናው፡ በሁከት ማዕበል ፈጽሞ የተጥለቀለቀው፡ የእግዚአብሔር ሰላም በውስጡ እንድትኖር ካለማድረጉ፤ ወይም፡ ካለመፍቀዱ የተነሣ መኾኑን፡ ይኸው ሰው፡ ሊረዳ አልቻለም፤ እንዲያውም፡ ለእርሱ፡ ሰላሙን የነሣውና መከራ ሥቃዩን የሚያሳየው፡ ያ፡ በአገሩና በዓለም ላይ ሰፍኖ ያለው ኃይል፡ እርሱ ራሱ፡ በፈጣሪውና በቅድስት እናቱ ቅዱስ ኪዳን ላይ በፈጸመው ክህደት፤ ዓመፅና የአምልኮ ምንዝርና ምክንያት የመጣበት የቅጣት ዋጋው መኾኑን፡ ሊገነዘብ አልቻለም።

በዚህ ኹሉ ጊዜ፤ ወይም፡ በእነዚህ ኹኔታዎች መነሻነት፡ የእግዚአብሔር ሰላም በኢትዮጵያና በምድር ላይ፤ ወይም፡ በዚያ ግለሰብ፤ ቤተሰብና ኅብረተሰብ አካባቢ፡ “የለችም!” ማለት አይደለም፤ የእግዚአብሔር ሰላምማ፡ ቀድሞ፡ በፍጥረት መጀመሪያ፤ ኋላም፡ በመጨረሻው ዘመን፡ ከኹለት ሺህኛው ዓመተ ምሕረት ወዲህ፡ በተረጋገጥ እውንነት አለች፤ ይህም እውነታ፡ ከላይ ቀደም ብሎ፡ በሚብቃ ተብራርቷል። ሊያያት፤ ሊያገኛትና ሊጠቀምባት ያልቻለው እኮ፡ እስካኹን ተዘፍቆ ከሚማቅቅበት የክህደት፤ የዓመፅና የምንዝርና ኃጢአቱ፡ “በእውነተኛ ንስሐ አልመለስም!” ብሎ፡ ልቦናውን ያደንደነው፡ ይኼ፡ የዛሬው የኢትዮጵያ ትውልድ ነው።

እውነተኛቸውና ታማኞቹ የቅዱሱ ኪዳን ኢትዮጵያውያንና ኢትዮጵያውያትማ፡ በውስጣቸውም፤ በውጫቸውም፤ በመካከላቸውና ባካባቢያቸው፤ በቤተሰባቸውና በኅብረተሰባቸው፤ በአገራቸውና በዓለሙም ዘንድ፡ የእግዚአብሔር ሰላም ሰፍኖ፡ እነሆ እየኖሩባት ስለሚገኙ፡ ለእግዚአብሔርና ለቅድስት እናቱ፡ የክብር ምስጋናቸውን ከማቅረብ፤ ለዚህ ጸጋ ላልታደሉት ወገኖቻቸውና ለመላው ፍጥረተ ዓለም ከመጸለይ በስተቀር፡ ከፈጣሪያቸው የጎደለባቸው፡ አንዳችም ነገር ከቶ የለም።

ኢትዮጵያም፡ እንደሰዎች ድርጊት ሳይኾን፡ የቃል ኪዳን አምላኳ እንደሠራትና የቅዱሱ ኪዳን ታማኝ ልጆቿ ጸንተው በቆሙላት ይዞታዋ፡ ይኸው፡ የማይገሠሥ ማንነቷንና ስሟን እንደጠበቀች፡ ካልተከፋፈሉትና ካልተለያዩት ሕዝቦቿና ምድሩዋ ጋር፡ በእግዚአብሔር ሰላም ተጠብቃ ትገኛለች፤ አዎን! ይህን፡ ከሃዲውንና ዓመፀኛውን፤ አመንዝራውንም ትውልዷን፡ ቀጥቶና አስተምሮ፡ ወደንስሐ ይመልሰው ዘንድ፡ የተግሣፅና የፍዳ ሠይፍ አስታጥቃ፡ በሥልጣን ላይ ካስቀመጠችው ኃይል ጋር፡ ይኸው፡ በነጻነት ህልውናዋና በእግዚአብሔር መንግሥትነቷ፡ መለኮታዊ አመራርዋንና አስተዳደርዋን፡ በበላይነትና በተጠናከረ ይዘት ቀጥላበታለች።

ይህች፡ የእኛ ኢትዮጵያ፡ ራሷ ቅድስት ድንግል ማርያም ስለኾነች፡ ዳር ድንበር ሳይከልላትና የሚወስናት ሳይኖር፡ ይኸው፡ በመላው ዓለም ታውቃና በሕዝቦች ልቦና ውስጥ በሃይማኖት ተመሥርታ፡ ከሚመለከው መለኮታዊ ልጇ ጋር ስትወደስና ስትመሰገን ትኖራለች፤ እንዲህ እንደመኾኗ፡ በዛሬው የመጨረሻው ዘመን፡ የቅዱሱ ኪዳን ኢትዮጵያውያንና ኢትዮጵያውያት ልጆቿ፡ ለአልጫው ዓለም፡ ጩው፤ ለጨለማውም ዓለም፡ ብርሃን ኾነው፡ የቅዱሱ ኪዳን ኢትዮጵያዊነትን፡ በመላው ዓለም፡ አብዝተውና

አስፋፍተው ይዘሩት ዘንድ፡ እነሆ፡ በምድር ላይ ባሉ አገሮች ኹሉ ተሠራጭተው እንዲኖሩ አሠማርታ፡ የእግዚአብሔር መንግሥትነቷ፡ በፍጥረት ዓለሙ ኹሉ እንዲሰፍን ማድረግን እየቀጠለች ትገኛለች። ይህ ኹኔታ፡ ስለእግዚአብሔር ሰላም፡ እስካኹን ለተገለጠው እውነታ፡ ግዙፍ ማረጋገጫ ነው።

እንግዲህ፡ በዘንድሮዋ ጳጉሜ፡ እኛ የቅዱሱ ኪዳን ኢትዮጵያውያንና ኢትዮጵያውያት፡ ይህችው፡ የእግዚአብሔር ሰላም ባስገኘችልን፡ በዚህ፡ ባለፈው ዓመት የመንፈስ ቅዱስ ጸጋ እንደተመላን ኾነን፡ ፈጣሪያችን፡ ይህችኑ፡ በቸርነቱና በቤዛነቱ ያጸናልንን ሰላማችንን፡ በበለጠ እንዲያጠናክርልን፤ ለሌሎች ወገኖቻችንም፡ ህልውናዋን፡ አስፍቶና አጉልቶ፡ እንዲያሳይልን፡ ሱባኤያችንን፡ በታደሰ መንፈሳዊ ኃይል አካሄደን ልናከናውነው ይገባናል፤ ያስፈልገናልም።

ለዚህችው፡ ለዘንድሮዋ ጳጉሜ የ“ሰላም ለኢትዮጵያ” ጸማችንና ሱባኤያችን የተዘጋጁት የጸምና የጸሎት ሥርዓት፡ ያው ያለፈውን ዓመት የተከተለ መኾኑን ስንገልጽላችሁ፡ ይኸው የጸምና የጸሎት ሥርዓት፡ በዚህ ገዋ ሰሌዳችን ዋና ገጽና በሌሎቹ ተጣማጅ መድረኮቻችን ላይ ሠፍረው የሚገኙ መኾናቸውን እያሳሰብናችሁ ነው።

ሱባኤያችንን፡ በዚህ መልክና ይዘት በምናካኪድበት ጊዜ፡ የቀደሙት ወላጆቻችን፡ ይህን የመሰለውን ሃይማኖታዊ ግዳጃቸውን ከግብ ለማድረስ፡ ከሚጠቀሙባቸው ሥርዓቶች መካከል፡ እዚህ ላይ፡ ተጨማሪ ይኾነን ዘንድ፡ የዜና መዋዕላችን መዝገብ ከሚያስታውሰን፡ አንዱን ብቻ፡ እንዲህ በሚል ቃል ልናወሳላችሁ እንወድዳለን፡-

“ቅዳሴ ማርያምና መዓዛ ቅዳሴ፡ ኹለቱም ቅዳሴያት፡ ከተደረሱበት ዘመን ጀምሮ፡ በዳግማዊ አጼ ምኒልክ ዘመን እስከተከሠተው፡ 'የኅዳር በሽታ' ድረስ፡ በፍልሰታ ሱባዔ፡ ቅዳሴ ማርያም፤ በወርኅ ጽጌ ደግሞ፡ መዓዛ ቅዳሴ፡ ተመድበው፤ በሌሎቹ፡ የእመቤታችን በዓላት ግን፡ በየተራ፡ ይቀደሱ እንደነበረ፤ በተለይም፡ በአገራችን፡ መቅሠፍት፤ ወይም፡ አንዳንድ ብሔራዊ ችግር በሚደርስበት ወራት፡ ማለትም፡ ቸነፈር (ወረርሽኝ በሽታ)፤ ድርቅና ረሃብ፤ ወይም ጦርነት በተነሣ ጊዜ፡ አብያተ ክርስቲያናት፡ ምሕላ እንዲይዙ ሲታዘዙ፡ “ምሕላ ያዙ! መዓዛ ቅዳሴን ቀድሱ!” እየተባለ፡ የምሕላው ጊዜ እስኪፈጸም ድረስ፡ መደዳውን የምትቀደሰው፡ መዓዛ ቅዳሴ ነበረች።”

በዚህ መሠረት፡ የፍልሰታ ለማርያምን ሱባኤ፡ በያመቱ፡ በቅዳሴ ማርያም ጸሎት እንደምናሳልፋት ኹሉ፡ “ሰላም ለኢትዮጵያ” በሚል የተቀደሰ ዓላማ በምናካኪደው፡ በዘንድሮዋ ጳጉሜ፡ የሱባኤና የምሕላ ጸሎታችንም ውስጥ፡ መዓዛ ቅዳሴን፡ አንደኛዋ ጸሎታችን አድርገን እንድንጸልያት፡ በተጨማሪ እናሳስባችኋለን። የዚህችኑ፡ የመዓዛ ቅዳሴ መጽሐፍ፡ ግእዙ፡ ከኢትዮጵያኛ (ዐማርኛ) ትርጉሙ ጋር አብሮ የተካተተበትን፡ ባለፈው (ዐሥራ አራት) ቅዳሴ ጥራዝ፡ ከቅዱሳት መጻሕፍት መሸጫ፡ ፈልጎ ማግኘትና ለይቶ ማወቅ ይቻላል።

ቸሩ ፈጣሪያችን፡ ይህንኑ ምሕላችንንና ሱባኤያችንን፡ እንዳለፈው ዓመት፡ በሰላም አስፈጽሞን፡ ለአዲሱ የጳጉሜ (ለዐሥራ ምዕቱ አንድ) ዓመተ ምሕረት ዐውደ ዓመት በዓላችን እንዲያደርሰን እያልን፡ መልካም ምኞታችንን፡ አስቀድመን እናቀርብላችኋለን።

+ + +